

# افغانستان آزاد – آزاد افغانستان

AA-AA

چو کشور نباشد تن من مباد بدین بوم و بر زنده یک تن مباد  
همه سر به سر تن به کشتن دهیم از آن به که کشور به دشمن دهیم

[www.afgazad.com](http://www.afgazad.com)

[afgazad@gmail.com](mailto:afgazad@gmail.com)

Political

سیاسی

محمد هارون خیل شعشی

۰۹ جولای ۲۰۱۲

## د افغانانو و ارادې ته باید درناوی وسي!

افغانستان د خپلواکو، سرلورو او غښتلو اولسو ټاټوبی دی. د دې وپارلي هیواد د غرو او ډاگو آزاد بچي په ډېره مینه لوره، تنده، نېستي او درېدري مني؛ خو د پردې واک تر کرغېرن سیوري لاندې و زیست او ژواک ته هېڅکله غاړه نه اړېدې. له همدې خاطرې یې تل په تشو لاسو د وخت له فاتحانو او فرعونې زورواکانوسره ډغري وهلي دي. د زرو او لکو شهیدانو په ورکولو سره یې د استعمارگرانو پر خصمانه او مغرضانه ارادو د بطلان کرښه ایستلې ده. د شلمې پېړۍ په اتیایمو کلو کې د روسي یرغلگرو شرمناکه ماته او شړل، د دې ادعا روښانه ثبوت دی.

په خواشینۍ سره، غربي استعمارگرانو پر دې څرگندو تاریخي واقعیتو سربېره، زموږ د خپلواکۍ مینو افغانانو و پیاوړو او نه بدلېدونکو ارادو ته په سپکه وکتل؛ او دا دی له څه کم یوولسو کلو راهیسي د توپ و ټانک په زور هلي خلي کيې (کوي)، چې زموږ پر خپلواکو او توریالیو خلگو خپله کرغېرنه استعماري اراده وټپي. د ۲۰۰۱ع کال د اکتوبر پر اوومه یې د خپل یاغي یار، بن لادن، په گونا د څو وطن پلورونکو مزدورانو په مرسته، زموږ پر وپارلي خاوره پوځي برید وکړ. وروسته یې زموږ د خپلواک او سرلوري ملت و ارادې ته په شا اړولو سره د جرمني په بون کې د ترلو دروازو تر شا د بدنمو قاتلانو، جنایتکارانو، وړانکارو، غلو او مزدورانو په گډون، خپل مزدور حکومت پر افغانانو و ټپي، چې دا دی له څه کم یوولسو کلو راهیسي د دې کرېدلي او درېدلي ملت پر وینو، اوښکو او ساندمو معاملي او سوداگری کيې. موقت، انتقالی او تش په نامه انتخابي حکومتونه ټول د همدې طاغوتي استعمارگرانو د ارادو ممثل وه او دي. اساسي قانون او ځیني نور عادي قوانین هم د دوی په لارښوونه تدوین او تصویب سول. آزاد بازار، استهلاکي او وارداتي اقتصاد، د دولتي تصدیو لیلام او ځیني نور ملي ضد اقتصادي - فرهنگي سیاستونه هم د همدغو امریکایي او ایتلافي استعمارگرانو د ناولو ارادو یوه برخه ده. دا هم د امریکایي او اروپایي یرغلگرو فرمان و، چې د دفاع او کورنیو چارو وزیران، معینان او نورو اداري مشران به د افغاني دود او بایدې پر خلاف د عسکري یونیفورم پر ځای ملکي جامي (په حقیقت کې اورپایي جامي) اغوندي.

هوایي بمباري؛ د خلگو په کورو کې د شپې له خوا تلابنې؛ زموږ د ځینو بی گونا هیوادوالو سترگي، لاسونه او پښې ترل؛ د بگرام او گوانتنامو په محبسو کې بدې ورځې او داسې نور ظلمونه هم گرده د دې نابالو مېلمنو په

حُکم جاري دي . خپل کښېنولی نوکر يې **ظاهراً** ژړاوي او زاری کيې، چي د خدای پر پار د خلگو پر کورو او کلو خپلسري بمباری مه کوی؛ خو دوی يې په خوله پياز هم نه ميديي . پخوا يې (به يې) ويل، چي طالبان د تروريزم پلويان دي؛ و « بشري حقوقو »، « ډيموکراسی » او « اساسي قانون » ته غاړه نه ايردي؛ ځکه نو بايد هيڅکله وسياسي واک ته پرې نښوول سي . د يرغل په اولو کلو کي بېچاره کرزی څو پلا و طالبانو ته د خبرو او روغي جوړي د بلني ورکولو په وجه په ښکاره وترتی؛ خو سره له دې ټولو خبرو دا دی له څه مودې راهيسي گورو، چي همدې زورواکو په خپله اراده و هغو طالبانو ته په قطر کي دفتر پرانيستی؛ او تر اوسه پوري د سياسي جوړ جاري په هيله د خبرو او چنو پر مېز ورسره ناست دي، چي تر پرونه يې « تروريستان »، « مستبدین »، « وحشیان »، « د ښځو او بشري حقوقو دوښمنان » بلل . که څه هم د کرزي مزدوري ډلي په پيل کي د امريکانو پر دې دوگوني عمل رسماً احتجاج وکړ؛ او د پخواني شمالي اتحاد پلورل سوو مشرانو لکه عبدالله عبدالله، یونس قانوني، ضياء مسعود، عطاء محمد نور، عبدالرشيد دوستم، حاجي محمد محقق او ځينو نورو مزدورانو د امريکايي چارواکو و دې يو اړخيزي پرېکړي ته د خپلو گڼو په وړاندي د لويې توطيې او خيانت په سترگه وکتل؛ خو په پای کي ټولو نوکرانو له ناچاری د خپلو بادارانو و يو اړخيزي ارادې ته سرونه ټيټ کړل .

افغانان وايي : مور مو په کلي کي نه پرېردو؛ خو دوی په زور او بی شرمی مخکي لا خپلي بستري د کور په سر کي غورولي دي . وسله وال مخالفين د وسلو په ژبه او عام خلگ د مظاهرو، لاريونو او غونډو په جوړولو سره د ټولو پردو عسکرو د وتلو مکرري غوښتني کيې؛ خو دوی د نېل سوي « ستراتيژيک تړون » تر پردې لاندي د خپلو دايمي پوځي او استخباراتي اډو و « رسمي کولو » ته ملا وتړله . له همدې سويه خو زه تل دا تپل سوي او بي شرمانه پرېکړه د تړون، قرارداد، معاهدې، مقاولې، ميثاق، موافقتنامې، پيمان او داسي نورو حقوقي مفاهيمو پر ځای د تحميلنامې، اسارتنامې، غصبنامې، تحديد نامې او داسي نورو په نامه يادوم؛ ځکه په داسي تپل سوو استعماري اسنادوکي د بين المللي تړونو د تر ټولو مهمو او اساسي شرايطو (د عاقدينو د ارادې د استقلال، حقوقي برابری او اولسي رضایت) هيڅ څرک نه مالوميري .

بالاخره نن گورو، چي د امريکا د متحدو ايالتو د دباندیو چارو وزيره، هيلري کلينټن، نابيره وکابل ته ځي؛ او په يوه مطبوعاتي کنفرانس کي اعلان کيې، چي د سپيني ماڼۍ واکدار، بارک اوباما، افغانستان د ناتو تر چوکاټ دباندې د امريکا د نوي او لوی متحد په توگه ياد کړی دی؛ او مزدور کرزی هم د خپلو امريکايي بادارانو و دې يو اړخيزي پرېکړي ته من من غوښه اخلي . پوښتنه دا ده، چا له امريکا سره د عسکري اتحاد غوښتنه کړي ده، چي امريکايي واکمنان يې په خپله خوښه او خپله اراده پر افغانانو تپي؟!

دا منو چي امريکايي او ايتلافي دولتونه نن د وسلو، پيسو او مزدورانو په زور د نړۍ پر بېلابېلو اولسو خپله استعماري اراده چليي؛ خو داستکبار، فرعونيت او انانيت دا سياست تل تر تله دوام نسي کولای . زموږ مرنې اولس خو له تپرو لسو کلو را پدېخوا د دې استکبار او فرعونيت په وړاندي پاڅون کړی دی؛ او د خپلو زورورو نيکونو په شان د هيواد، خپلواکی او افغاني وپارونو د خوندي ساتلو په لار کي له هيڅ راز سربښندي او قربانی څخه ډډه نه کيې . لکه څنگه چي تاريخ زياد کړی ده، زموږ د اتلو او غښتلو هيوادوالو ارادې ، نه ماتېدونکي او نه اوبښونکي دي . تر هغه وخته، چي امريکايي او ايتلافي واکمنان د دې سرلوري هيواد داکټريټ خلگو، نه څو خرڅ سوو مزدورانو، و ارادې ته بشپړ درناوی و نه کي، په افغانستان، سيمه او نړۍ کي د سولي، ثبات او ارامي خبري د اوبو د سر کرښي ښکاري .